

## శివాన్విత

సాయం సమయం.

వసుధ వరండాలో పేము కుర్చీలో చేరగిలబడి కూర్చుని వుంది. పక్కన స్టీలు గ్లాసులో చిక్కటి కాఫీ కమ్మగా పొగలు కక్కుతూ వుంది. కొద్ది కొద్దిగా నోట్లోకి తీసుకుని ఆ వేడి, ఆ ఘుమఘుమ అనుభవిస్తూ తాగుతూంది ఆమె. కాళ్ళ దగ్గర సీజర్ పడుకుని వుంది. తోక కూడా కదలడంలేదు. యోగనిద్ర కాబోలు...

వసుధ కళ్ళు వరండా నానుకుని వున్న విరజాజి మీదకు వెళ్ళాయి. ఏదో తెలియని ఆనందానికి ఒడలంతా పులకరించినట్లు ఆ తీగెనిండా తళుక్కు మంటున్న తెల తెల్లటి మొగ్గలు, కొనదేరిన మొగ్గలు, అరవిచ్చిన లేలేత ఎరుపు మొగ్గలు.

‘శరచ్చాంపేయ పుష్పాభ నాసికాయై—!’

శరత్కాలపు సంపెంగ మొగ్గవంటి నాసిక కలదానా—అని శ్రీలలిత వర్ణనలలో ఒకనామం. అదెంత అందమైన ముక్కో... ఎంతందమైన రూపమో.

అల్లాంటి అందమైన నాసికమీదటా, ‘తారాకాంతి తిరస్కారి నాసాభరణం’లు! నక్షత్రాన్ని వెక్కిరించే ముక్కు పుడక!

ఓహో ఎంత గొప్ప ఊహ...

ఊహేనా—?

“ఎవరు నేర్పేరమ్మ ఈ కొమ్మకూ పూలిమ్మనీ రెమ్మ రెమ్మకూ—”

— అల్కేమీ తెలిసిన కృష్ణశాస్త్రి గీతాన్ని. సుశీల కాబోలు పాడుతోంది.

ప్రకృతి రమణీయతను పొందికగా పదాలలో పొదిగిన కవిత — ఆ కవితను మధురంగా పాడిన ఆస్వరం—ఆగానం పంచిన ఆనందం—ఇదంతా ఒక విరాట్ స్వరూపానికి అవతారాలు కావూ—

వసుధ ముక్కుమీద ఈగ వాలింది. దాన్ని తోలడంతో ఆమె ఆలోచన తెగింది.

పక్కన చూస్తే కాఫీ చల్లారి వుంది.

“మొదటి వేడిమీద తాగితేనే కాఫీ రుచి... ఒకసారి చల్లారిన దానిని మళ్ళీ వేడిచేస్తే దాని రుచి తగ్గిపోతుంది...” అని తానంటే రత్నాకర్ ఒప్పుకోలేదు.

“నిజమే! రెండవసారి డైరెక్టుగా స్టవ్ మీద పెడితే కొద్దిగా రుచి మారుతుంది కానీ, వేరే గిన్నెలో నీళ్ళుకాస్తూ ఆ వేడినీటి మధ్య ఈ కాఫీని వుంచితే - దానికి వేడి, వాసనా వస్తాయి. సెంట్ పర్సెంట్ గ్యారంటీ!” అన్నాడు. అని అలాచేసి చూపించాడు. నిజమే! ఇలాటి వాటిల్లో రత్నాకర్ మాట కొట్టిపారేయడానికి వీలులేదు. సాక్షాత్తుగా నలభీముల వారసుడు.

చల్లారిన కాఫీని చేత్తో పట్టుకుని వంటింట్లోకి వెళ్ళింది వసుధ. రత్నాకర్ పద్దతిలో వేడి చేసుకుంది. మళ్ళీ తాగుతూ ముందు గదిలోకి వచ్చి కూచుంది. రత్నాకర్ స్విమింగ్ పూల్ కెళ్ళి చాలా సేపే అయింది. ఈ పాటికి వస్తుండాలి.

ఎదుట పుస్తకాల షెల్ఫ్ మీద నల్లటి ఫినిష్ లో పేపియర్ మేషీ అర్థనారీశ్వరుడి విగ్రహం వుంది. దానిని చూడగానే ఆమె పెదవులమీద మొలక నవ్వుకటి మెరిసింది.

ఏడాదికింద తంజావూర్ లో ఆ సాయంకాలం వేళ బజారు వెంబడి తిరుగుతోంటే “పూంపుహార్” దుకాణం కంటపడింది. ఇద్దరూ లోపలికి నడిచారు.

పేపియర్ మేషీ విగ్రహాలు చాలా అందమైనవెన్నో వున్నాయి. అందులో సరస్వతి విగ్రహం తనకెంతో నచ్చింది. కొందామంది.

“కాదు - ఆ నటరాజుబొమ్మ చూడు, ఎంత బాగుందో-” అన్నాడు రత్నాకర్.

“వీణాపాణి అంటే విద్యకు సంగీతానికి సంకేతం” అని తానంటే “నటరాజు అంటే ఎవరనుకుంటున్నావు The Lord and master of dance - నృత్యంలో ఒక భాగమే సంగీతం... తోంతధిగణతో...” అని రత్నా ఒక చేయి పైకి విసిరి, ఇంకొక చేత్తో ఒక ముద్ర నభినయించాడు. షాపు వాళ్ళంతా చూస్తున్నారన్న సంకోచం ఏమీలేకుండా... అతడంతే! ఎంతటి గంభీరమైన వ్యక్తిత్వమో అంతటి కుర్రతనపు చేష్టలు.

అప్పుడిహా నుదుట గంధంరేఖలు ధరించిన ఆ షాపులోని సేల్స్ మెన్ సలహా ఇచ్చాడు “రెండూదా తీసుకోండి మీ...టూ హండ్రెడ్ రూపీస్ కూడా కాదు-”

“మా సమస్య అది కాదు కుళందవేలూ! మా డ్రాయింగ్ రూం షెల్ఫ్ మీద ఒకటంటే ఒక బొమ్మకే చోటుంది.” అన్నాడు రత్నాకర్.

“నాపేరు కుళందవేలు కాదు సామీ, కందసామి-” అని సవరించిన కందస్వామి ఒక్క నిమిషం ఆగి, రాజీ పథకం కింద, ఎక్కడో లోపలి నుంచి తీసి చూపించాడు... “ఇందండ - ఈ అర్థనారీశ్వరుడి బొమ్మను ఎత్తుకోండి... ఇద్దరికిందా సరిపూషును-” అన్నాడు.

కుడివైపు అయ్యవారు.

ఎడమవైపు అమ్మవారు.

ఇద్దరూ ఏక శరీరంలో ఇమిడిన ఆ ప్రతిమ చూడడానికి అసహజంగా వుంది.

కానీ...

సహజం అంటే మనకు తెలిసినదీ పరిచయమయినదేనా? అయితే మరి మనకు తెలియనిదంతా?

- తాను రత్నాకేసి చూస్తే అతడు నొసలు ముడితో ప్రశ్నించాడు.

తన కళ్ళల్లో ఏం చదివాడో ఏమో కాని "నిండా బాగుండాది కందప్పా...పొట్లం కట్టేసి ఇచ్చుడు...ఇంక దుడ్డు ఎక్కడ ఇస్తును?" అని సేల్స్ మెన్ మాటల్ని ఇమిటేట్ చేస్తూ మాట్లాడాడు.

ఆరాత్రి హోటల్ గదిలో చెప్పాడు రత్నా. "వసూ! 'వాగర్థా వివసంవృక్తా' అన్న కాళిదాసు శ్లోకం చెప్పే, వాక్కు అర్థము కలిసిన ఏక రూపానికి ఇది ప్రతిమ. ఆ రెండు సగాలు కలిసిన నిండుదనం తెలియాలంటే, తపన వుండాలి. తపస్సు వుండాలి. పోగొట్టుకున్న సగంకోసం నిరంతరం పరితపించే అర్థభాగం వేదన నేనెరుగుదును వసూ - నేనెరుగుదును..." భావానికి మాట ఒక రూపం అయితే, శరీరం అంతకన్న నిండైన అర్థం చెప్పగలదని రత్నాకర్ చెప్పిన ఆనాటి - మాటలు ఈ క్షణాన పలికేనట్లున్నాయి.

సగభాగంగా జీవించడం తాలూకు అసమగ్రతా దాని వేదనా తనకు తెలుసు. ఆవేదన తీరిన అనంతమైన క్షణంలోని పరిపూర్ణతా తనకు తెలుసు.

కళ్ళు మూసుకుంది వసుధ.

కాలం వెనక్కు మళ్ళింది.

\*

\*

\*

పదహారేళ్ళ వసుధ కూచునివుంది మంచంమీద.

మల్లెలమాల లూగుతున్నాయి మంచం చుట్టూ.

కాని మనసునిండా భయాల చింపిరి జుత్తులు, సంశయాల పీలికలు వేలాడుతున్నాయి.

అగరోత్తులు వేడి పొగలను కక్కుతున్నాయి.

ఆ ఉదయం ముహూర్తం వేళ అతడు తనచేయి పట్టుకున్నప్పుడే కంపర మనిపించింది. నీటి బిందెలో ఉంగరం పడేసి వెతకమన్నారు వధూవరులిద్దరినీ వెతకబోగా-అతడు తన చేయి గిచ్చాడు; చేతిని వెనక్కు తీసేసుకుంది. 'ఆహా పెళ్ళి కూతురు ఓడిపోయిందోచ్'- అంది, ఆయనగారి బంధువర్గంలో ఒక ఇల్లాలుంగారు.

ఎందుకిది, ఏమిటిదంతా, తాను కాలేజి ఎందుకు మానేయాలి. ఈ అర్థం కాని, అవసరంలేని చికాకు కోసం.

గందరగోళంగా వుంది మనసు.

అతడు వచ్చాడు.

"సుధా" అని ఎంతో గారాముతో ఆమె చేతిని తన చేతిలోకి తీసుకున్నాడు. ఏవేవో మాటలు పలికాడు. అవేమీ ఆమె చెవి కెక్కలేదు.

రెండు చేతుల మధ్య ఆమెను తీసుకోబోయాడు. ఆమె గిరుక్కున కదలి దూరంగా

వెళ్ళి నిల్చింది.

“ఎందుకు సుధా...కోపమా...భయమా? ఇటు చూడు. నువ్వంటే నా కెంతో ఇష్టం—” అతడు మళ్ళీ సమీపించాడు.

—అగర్‌తులు పూర్తిగా కాలి బూడిదగా నేలరాలాయి.

ఆమె శరీరమంతా రగిలింది; మనసు నుసిగా మిగిలింది. జడపువ్వులన్నీ చెల్లా చెదరయ్యాయి.

ఆమె లేచింది. నిలబడింది. అద్దంలో తన్ను తాను చూసుకుంది. తన శరీరం మీద ద్వేషం కల్గింది. ఏదో ఎత్తునుండి తన్ను కిందకు పడదోసినది ఈ శరీరమే—అన్న కోపంతోబాటు ఏడుపూ వచ్చింది...ఆమంచం మీద నిద్రపోతున్న ఇంకొక శరీరాన్ని చూస్తే పరమ అసహ్యం వేసింది.

కళ్ళొత్తుకుంది. చీర సర్దుకుంది. పువ్వులన్నీ విదిలించుకుంది. మొహం తుడుచుకుంది. మనసు ముడుచుకుంది. తలుపు నెమ్మదిగా తెరిచి బయటకు అడుగు వేసింది.

పెళ్ళి పనులతో అలసిపోయి అందరూ నిద్రపోతున్నారు. నూతి దగ్గరకు వెళ్ళింది. చేదతో నీళ్ళు తోడుకుని నెత్తిమీంచి పోసుకుంది. పదేపదే పోసుకుంది. సిగమీద నుంచి, భుజాలమీద నుంచి జారి, జాలువారి, కాలువలై పారిన ఆ జలాలతో బాటు తాను క్షాళనం అయినట్లనిపించింది ఆమెకు. కళ్ళమీదనుండి పడుతున్న నీటిధారల కిటికీగుండా ఆకసంలో చంద్రుడు తునాతునకలుగా కన్పించాడు.

బాధాగ్నిగుండంలో కుమిలి, కుమిలి, కరిగి ద్రవించిన మనసు జుగుప్సతో గట్టిగా రాయిలా అయింది.

తన గదిలోకి వెళ్ళితల తుడుచుకుంది. వేరే చీర చుట్టుకుంది.

అప్పడొచ్చింది అమ్మ.

“ఏంతల్లీ, ఏమయింది?” అని గాభరాగా అడిగింది.

ఆమె ఒక్క నిమిషం ఏమీ మాట్లాడకుండా చూసింది. మరునిమిషం అమ్మ గుండెలో తలదాచుకుంది. తనకే తెలియదు ఎక్కడనుండి వచ్చిందో అంత ఏడ్పు — “వద్దమ్మా - వద్దు - నాకొద్దు” నివ్వెరపోయిందా తల్లి.

ఆ మరురోజుదయం వసుధకు నూటరెండు డిగ్రీల జ్వరం.

తతంగాలన్నీ ఒక విధంగా ముగించారు. అందరూ ఎవరి దారిని వారు వెళ్ళారు.

“అమ్మాయికి నయమవగానే దిగబెట్టండి—” అంది అత్తగారు.

“వస్తాను సుధా! ఆరోగ్యం జాగ్రత్త—” అన్నాడతడు.

వసుధ కళ్ళయినా తెరవలేదు.

ఆమె ఆరోగ్యం మామూలవడానికి నెల పట్టింది. అయితే ఆమె వారింటికి వెళ్ళనుగాక వెళ్లను అంది. వాదించారు, రోదించారు, అరిచారు, అప్రతిష్టన్నారు, పాపమన్నారు, కాని ఛస్తానుగాని వెళ్ళను అంది.

“ఇంకా అమ్మాయి ఆరోగ్యం సర్దుకోలేదం”టూ నాన్నగారు వియ్యంకుడికి రాశారు.

“అయితే నేను వచ్చే ఆదివారం వస్తున్నా... వచ్చి మద్రాసు తీసుకువెళ్తాను, స్పెషలిస్టుకు చూపిస్తా” అని వుత్తరం రాసిన ‘అల్లుడు’ రాలేకపోయాడు.

వాళ్ళ వూళ్ళోనే స్టేషన్ కు ఆలస్యంగా వచ్చి, కదలిపోతున్న రైలెక్కబోయి, రైలు చక్రాలకు పట్టాలకు మధ్యపడి కన్నుమూశాడతడు.

తల్లిదండ్రులు భోరుమన్నా, అంతా అగమ్యగోచరంగా వున్నా వసుధకు మన సెందుకో తేలికన్పించింది. తన అంతరాంతరాల్లోని మొర ఎలా విన్పించింది? ఎవరికి విన్పించింది? అయ్యోపాపం... అతగాడు, తనకతడిమీద ద్వేషం ఏమీలేదే? ఎందుకింతా ఇలా జరగాలి! తనెంత వరకు బాధ్యురాలు? తనకేదో కొత్త బిరుదు నిచ్చారే, అంటే ఏమిటి? నన్ను శాసించడానికి వీళ్ళంతా ఎవరు? మనసును తెలుసుకోలేని, తెలుసుకోవడానికి యత్నించని ఈ మాట్లాడే మరబొమ్మలకు తనమీద హక్కేమిటి?

అన్నయ్య ఒక్కడే నిలబడ్డాడు తన పక్కన.

చాలు! వాడు దేవుడు.

మద్రాసు వెళ్ళింది. హాస్టల్లో వుండి చదువుకుంది. ఎం.ఏ. పూర్తి చేసింది. అడ్వర్టయిజింగ్ & పబ్లిక్ రిలేషన్స్ డిప్లొమా తీసుకుంది. షాదరాబాద్ లో ఒక అడ్వర్టయిజింగ్ ఏజన్సీలో కాపీ రైటర్ గా చేరింది.

అక్కడో కాలేజీలో లెక్చరర్ నీల స్నేహితురాలయింది. ఇద్దరూ కలిసి హాస్టల్లో ఒకే గదిలో వుంటున్నారు. నచ్చినపని, మంచి ఆఫీసు, కావలసినంత జీతం, ఇష్టం వచ్చినట్లు బతకడం - హాయిగా వుంది.

జీవితం మారింది. ప్రపంచం ఒకప్పుడున్నంత ఇరుకుగా చీకటిగా లేదు. తన బంధువర్గం, తన చిన్నవూరు, ఆవూళ్ళో వాళ్ళ ఆలోచనలు - తలచుకుంటే జాలివేస్తుంది.

కాని ... కొన్నాళ్ళయ్యాక -

లోలోపల ... ఇంతేనా జీవితమంటే అని అడుగుతున్నట్లుగా వెలితి లాంటిది మొదలయింది. అది ఫలానా అని తెలియడంలేదుగాని ఎక్కడో ఏదో కలవడంలేదు. వృత్తపు పరిధి ఎక్కడో తెగినట్లు, అంతా పరిధే అయి కేంద్రమేలేనట్లు. .. ఏమిటో తేలని ఒక అపరిపూర్ణతాభావం నల్లటి మబ్బులా పెరుగుతున్నట్లన్పించింది.

ఒకనాడు -

ఒక దుస్తుల ఎగుమతి కంపెనీవారి కోసం అడ్వర్టయిజింగ్ ‘కాపీ’ రాయాలని కూర్చుంది వసుధ, ఎదుట ఆర్ట్ వర్క్ డిజైన్ వుంది. కంపెనీ వారి సాహిత్యం వుంది. ఆ ఆర్ట్ వర్క్ లో వున్న ఫోటోలో నిల్చుని వున్నాడతను, అలవోకగా, తీవిగా, ఆ కంపెనీవారి చొక్కా తొడుక్కుని - - వేళ్ళసందున సిగరెట్ కాలుతుండగా -

ఆ కళ్ళల్లోనివి అయస్కాంతాలా!

చ ... ఇలా ఫోటోలకు శరీరం అమ్ముకునే వ్యక్తికో వ్యక్తిత్వమా!

తనకే విచిత్రం అనిపించింది. ఒక్క క్షణం ఆరాధించబోయిన మనసు మరుక్షణం అలా కిందతోసి కాలరాచిందెందుకని?

- ఆ రోజుకి 'కాపీ' తయారవలేదు.

ఓ పదిరోజుల తర్వాత కాబోలు -

ఉదయం ఆఫీసులో ఎం.డి. గదిలోకి వెళ్ళగానే ఆయన "వసుధా! మీట్ మిస్టర్ రత్నాకర్" అని పరిచయం చేశారు.

ఆ కళ్ళిటు తిరిగాయి. అవే!

"నైస్ టు మీట్ యు-" నిదానంగా, స్పష్టంగా వున్నాయి మాటలు.

తాను అలాటివే ఏవో పనికి బయటపడింది.

- ఇంకో రోజు సాయంత్రం విదో పెళ్ళికి వెళ్ళి రాత్రి తొమ్మిదింటికి తాను లాంక్ బండ్ బస్ స్టాప్ దగ్గర నిల్చునివుంది. స్టాపులో ఒక ముసలాయన తప్ప ఇంకెవ్వరూ లేరు. డిసెంబర్ చలివలన కాబోలు రోడ్డంతా నిర్మానుష్యంగానే వుంది.

"గుడివినింగ్ మేడమ్-"

తిరిగి చూసింది.

"రత్నాకర్ ని. ఆ రోజు మీ ఎం. డి. గారి గదిలో-"

"ఎసెస్!" అందిగాని అతడు వెళ్ళిపోతే బాగుండు ననిపించింది.

"మీరేమీ అనుకోకపోతే మిమ్మల్ని నా బైక్ మీద 'డ్రాప్' చేయగలను-"

"నో థాంక్స్!"

"మీ ఇష్టం" తొమ్మిదిన్నరవుతోంది ఈ వేళప్పుడు బస్సులు సరిగా వస్తాయో, రావోనని ..." అతగాడి కెందుకట?

"ఫరవాలేదులెండి; వెళ్ళగలను."

మోటార్ బైక్ సడెన్ గా స్టార్ట్ చేసుకుని వెళ్ళిపోయాడు.

- వెళ్తానని చెప్పనుకూడా లేదు. బాగా 'హార్ట్' య్యూడేమో ... వాచీ తొమ్మిదీ నలభై చూపించింది. ముసలాయనకూడా లేదు. బస్ రాదనుకుని నడిచి వెళ్ళిపోయాడు కాబోలు.

ఆటోలు రంయమని వెళ్తున్నాయి. సినిమా జనాన్ని మోసుకు వెళ్తున్నాయి కాబోలు, ఆగడంలేదు.

వాచీ చూసుకుంది. పదికి పది నిముషాలు.

దేవుడు పంపిన వరంలాగున ఒక్క ఆటోవచ్చి తనదగ్గర ఆగింది.

ఆ వెనకే మోటార్ బైక్ మీద అతడున్నాడు. "మీకోసమే తెచ్చాను. వెళ్ళండి. అటువైపు ఏదో కత్తిపోట్లు గొడవలు మొదలయ్యాయి. జాగ్రత్తగా వెళ్ళండి ... ఇదిగో ఆటో, ఆమె ఎక్కడికి వెళ్ళాలో భద్రంగా తీసుకెళ్ళు-"

ఎక్కి కూచుంది. ఆటో కదిలింది.

దారిమధ్యలో తన వెనకాలే మోటార్ బైక్ వస్తున్నట్లనిపిస్తే వెనక్కు చూసింది, కాని ఏమీ కనపడలేదు.

పోస్ట్ దగ్గర దిగి, డబ్బివ్వబోతే ఆటోవాడు - "అయ్యగారు దస్ రూప్యా ఇచ్చినమ్మా-" అన్నాడు.

వసుధకు ఒళ్ళుమండింది.

మరురోజు ఆఫీసుకు వెళ్ళగానే అకవుంట్ క్లర్క్ చేతికి పదిరూపాయలిచ్చి అతడి అడ్రసుకు ఎం.ఓ. చేయించింది.

ఇంకోరోజు బంధువులింట్లో పెళ్ళికి వెళ్తూ, నీల బలవంతంచేస్తే తనూ వెళ్ళింది.

ఆ తరంగాలు, ప్రదర్శనలు, వేళాకోళాలు, తిండ్లు తనకు నచ్చవు, కాని నీలకోసం వెళ్ళింది. భోజనాల బంతిలో కూర్చోక తప్పిందికాదు. రెండువందల మందికన్న ఎక్కువే కూర్చున్నారు. ఆడామగా ఓ పదిమంది హడావిడిగా వడ్డిస్తున్నారు. వారిలో రత్నాకర్ కనిపించాడు. అతడు తన్ని చూశాడా!

ఏమో - ఇటురాలేదు. మాట్లాడలేదు. అయినా తనకేంబాధలేదు - అనుకుంది వసుధ.

మరోసారి.

- వేరే కంపెనీవారి వస్తువొకదానికి Campaign తయారుచేయడం కోసం తమ ఆఫీసులో ఎం.డి. విషువలెజర్, అకౌంట్స్ ఎగ్జిక్యూటివ్, తాను చర్చకోసం సమావేశం అయ్యాం. ఆ గ్రూప్ లో రత్నాకర్ కూడా వుండడం తనకు ఆశ్చర్యం కలిగింది.

తనేదో 'స్టాగ్స్' చెబితే, దానిమీద ఎం.డి. అతడికేసి చూసి "మీరేవంటారు రత్నాకర్?" అని అడగడం తనకు చాల చిరాకనిపించింది.

ఒక mere modelని ఇలాంటి intellectual చర్చల్లో పాల్గొననివ్వడ మేమిటి?

రత్నాకర్, తాను చెప్పిన స్టాగ్స్ లోని మేలిఅంశాల నెత్తిచూపించి, ఏ పాయింట్ బలహీనంగా వుందో వివరించి, కొద్ది మార్పులతో దానినే అంతకన్న శక్తివంతంగా రూపొందించే సరికి - తనకు కోపంతోబాటు ఆశ్చర్యం కూడా కలిగింది. 'ఉత్తబాడి'యే కాదు, 'బ్రెయిన్స్' కూడా వున్నట్లున్నాయి.

- సమావేశం ముగిశాక ఎం.డి. ని విడిగా కలిసినప్పుడు - "సార్! ఆ మోడల్ రత్నాకర్ ని మన 'డిస్కషన్స్' లోకి రానిస్తారేమిటి?" అని అడిగింది.

ఎం.డి. పొసార్ రిగారు నివ్వెరపోయి చూస్తూ - "పిచ్చితల్లీ! నీకారోజు పూర్తిగా పరిచయం చేయలేదేమో ... రత్నాకర్, సరదాగా నేనడిగితే ఆ షర్ట్ కి మోడలింగ్ లో చేశాడు కాని, అతడు ప్రొఫెషనల్ మోడల్ కాదు. He holds an electronics degree from the States. ఇవాళ మనం 'డిస్కస్' చేసింది ఆయన కంపెనీ ప్రోడక్ట్లే-".

"సారీ సర్!" అని తన గదిలోకి వచ్చింది. ఎందుకు, తనకెందుకీ గొడవంతా-

- ఇంకోసారి, శనివారం సాయంకాలం బిర్లాగుడి కెళ్ళారు తనూ నీలా. అక్కడ

కనుపించాడతడు. తన్ను చూశాడు. గుర్తించినట్లు అతడి కళ్లు చెప్పాయి కాని అతడు మాట్లాడలేదు.

“నమస్కారమండీ!” అని తాననడం తనకే ఆశ్చర్యం అనిపించింది. రెండు చేతులతోనూ నమస్కరించాడు అతడు. నీలను పరిచయం చేసింది.

“మీకు కూడా శనివారాలూ, వెంకటేశ్వరుళ్ళూ వున్నారన్నమాట—” అని అడిగింది నీల.

“శనివారమే ఉపవాసం వుండితీరాలన్న నియమం వీదీలేదు. తప్పనిసరిగా ఆలయం వెళ్ళాలనీ వుండదు, వెళ్ళాలనిపించినపుడు వెళ్తానంటే. ఈ ఎత్తు, ఈ శుభ్రత, ఈ వాస్తుశిల్పరీతి ఆహ్లాదకరంగా వుంటాయి.” అన్నాడు.

“అదికాదండీ నే నడిగింది... మీరు అసలు దేవుడున్నాడని నమ్ముతున్నారా, లేదా?” అని నిలదీసింది నీల - మరి లాయర్ గారి కూతురాయె...

“అదంత సులభంగా చెప్పగల జవాబు కాదుసుమండి ... అలా కూచుందాం రండి...”

కూర్చున్నారు.

“కనబడేది పదార్థం. ప్రత్యక్షంగా కనపడనిది శక్తి. కాని అవి రెండూ ఒకటేనని నేటి సైన్సు చెబుతుంది. సూక్ష్మాణులోకంలో జరిగే సృష్టి సంహారాలను చూస్తుంటే పదార్థం అనేది శక్తి కెరటాలమధ్య అతి తాత్కాలికంగా వుండే సంబంధం మాత్రమే అని తేలుతుంది. కనుక నమ్మడానికి ప్రమాణం ఏది? ఇంద్రియాలా? లేక వాటి కఠితమయిన ఇంకోటి దేదయినానా?” అంటూ మొదలుపెట్టి క్లాసికల్ ఫిజిక్స్, క్వాంటమ్ మెకానిక్స్ చెప్పి, కాంతివేగంకన్న ఎక్కువ వేగంగా సమాచారం అందే ప్రయోగం వివరించి, సైకాలజీ లోకి గెంతి, ‘కలెక్టివ్ అన్ కాన్వెన్షన్’ గురించి చెప్పి - “నన్ను నేను నమ్ముతున్నాను. అంటే సిల్లీగా వుంటుంది. నమ్మను అంటే అబద్ధం అవుతుంది. కనుక నాలోనేను ఎప్పుడూ వుంటాను అని చెబితే కొంత బాగుంటుందేమో - దేవుడన్నా, శక్తి అన్నా ‘ఇన్’ అన్నా ‘నేనే’ గనుక మల్లెల వాసనను మల్లెలు తెలుసుకుంటాయా అనందిస్తాయా అన్నదానికి ఊనంటే, మీ ప్రశ్నకు ఊననే చెప్పాలి. సారీఫర్ బోరింగ్ యూ—” అని నవ్వాడు. గాలికెగురుతున్న జుత్తును తోసుకుంటూ.

వసుధ కతడి మాటలన్నీ అర్థంకాలేదు. కాని అత డర్థమయినట్లనిపించింది.

ముగ్గురు కలిసి దిగి, అతడి కోరికమీద హోటల్ కెళ్ళి భోజనం చేశారు. వారిని తన కారులో దిగబెట్టాడు.

నెలరోజు లయ్యాక -

ఒక సాయంకాలం గండిపేట చెరువు ఒడ్డున ఏవేవో కబుర్లు చెప్పకున్నాక, లేవదోతుండగా రత్నాకర్ ఆమె చేయిపట్టి లేపాడు.

ఆ స్పర్శకు వసుధ హోలాహలం సెగ తగిలినట్లు విభ్రాంతురాలయింది.

ఆమె మొహంలోని మార్పు గమనించి ఆశ్చర్యపడ్డాడతడు.

కారులో ఆమె అతడికి తగలకుండా ఎంత ముడుచుకొని కూర్చుందో అతడు అంత జాగ్రత్తగానే వున్నాడు.

నాలుగయిదు వారాల పిమ్మట ఒకరోజు మధ్యాహ్నం “ఎల్లుండి కారులో మద్రాసు వెళ్తున్నాను, వస్తారా?” అని రత్నాకర్ అడిగితే, అలాగేనంది వసుధ.

దారిపోడుగునా ఎన్ని దృశ్యాలు, ఎన్ని సంఘటనలు, ఎన్ని కబుర్లు...

మహాబలిపురం చేరారు. పల్లవుల రాతినిర్మాణపు ఆలయాలు, వాటి వాస్తుశిల్ప విధానాలు, సముద్రతీర ఆలయ విశిష్టత - - అన్నీ సవివరంగా చెప్పాడతడు.

సాయంకాలం అలలు పాదాలను తడుపుతుండగా ఆమె ఒడ్డున నిలబడి వుంది. రత్నాకర్ సముద్రంలో ఈతకు దిగాడు. అతడు అలలతో పాటు పడుతూ లేస్తూ, చేపలా కనపడుతూ, కనపడకా ఆడుకుంటుంటే ఆమెకు భయంవేసింది.

ఈత ముగిశాక వచ్చాడు. ఇద్దరూ తీరంవెంబడే నడుస్తున్నారు. చీకటి పడింది.

కాస్పేపటికి, సంద్రంతల్లి కన్న - పండంటి పిల్లాడిలా నవ్వుతూ పున్నమి చంద్రుడు ఉదయించాడు.

అది చూస్తూ వుండిపోయింది వసుధ.

ఆమెను చూస్తూ నిలబడ్డాడు రత్నాకర్.

ఆనందం అర్థవమ్మై పొంగి పొరలి అఖిల సృష్టిని అభిషేకించగా - ఈ విశ్వమంతటికీ మిగిలినది వారిద్దరే అన్నట్లుగా వున్నారు.

అన్ని అర్థాలూ ఏకకాలంలో స్ఫురించే ఆ నిశ్శబ్దాన్ని చీల్చుకుంటూ పలికింది వసుధగొంతు.

“రత్నాకర్!”

“చెప్ప వసూ!”

“కాలం ఈ క్షణందగ్గర నిలిచిపోతే ఎంత బాగుండును!”

అతడి చిరునవ్వు సముద్రపు అలమీద వెన్నెల తళుకులాగనిపించింది వసుధకు.

అతడేమీ పలకలేదు.

ఆ రాత్రి ఎవరిగదుల్లోకి వారెళ్ళి పడుకున్నారు.

ఏ రెండింటికీ మెలకువ వచ్చింది వసుధకు.

బీచివైపున్న వరండాలోకి వెళ్ళి కూర్చుంది. ఎందుకో గతమంతా గుర్తుకొచ్చింది. తన మానసికస్థితి తలపు కొచ్చింది. ఏడుపు వచ్చింది. కట్టలు కొంచుకుని ప్రవహిస్తున్న ఆ ఏడుపుకు ‘వసూ’ అన్న రత్నాకర్ పిలుపు అడ్డుకట్ట వేసింది.

అతడు తనగదిముందు వరండానుండి పిలిచాడు. అక్కడనుండి ఇసుకలోకి గెంతి, వసుధ గది వరండాలోకి వచ్చాడు. ఆమె ప్రక్కగా కుర్చీలో కూర్చున్నాడు. ఆమెచేతికి రుమాలు నిచ్చాడు.

ఏమి అడగలేదు; ఎందుకని ప్రశ్నించలేదు.

తనే చెప్పింది.

పెళ్ళిచూపుల దగ్గర్నుంచి- అతడలా పోవడందాక, తనకు ఏదేదో అయిపోవడం అన్నీచెప్పింది. చెప్పిచెప్పి అలసిపోయి చేరగిలబడి కూర్చుంది. ఎదుటినుండి నిర్విరామంగా విన్పిస్తున్న సాగరఘోష ఆమె ఎదకు ప్రతిధ్వనిలా వుంది.

“పిచ్చి వసూ! ఇంతటి బడబాగ్నితో ఎలా వేగావు ఇన్నాళ్ళనుండీ...” అని ఓ నిముషమాగి - “వసూ! నేనాకటి అడగనా?. నువ్వు ‘ఊ’ అంటే నీతోబాటే జీవితాంతం అడుగులు వేస్తాను. సాయంకాలం అన్నావే ఆ క్షణాన్ని చిరంజీవిగా చేసుకుని ఆ పందిరికింద కాపురం వుందాం-”

“కాని రత్నాకర్! నన్ను ... నాకు అదికాదు ... నేనూ”- చెప్పలేక పోయింది వసుధ.

“నాకు తెలుసు వసూ! నువ్వు నాదానివయినా నేను నిన్ను తాకను. నన్ను నమ్ము. ఇద్దరం హాయిగా స్నేహితులుగా వుందాం-”

ఇది నిజమా - అని అడిగాయి ఆమెకళ్ళు.

ఔనన్నాయి అతడి చూపులు.

- సింహాద్రి అప్పన్నను చూశాక దంపతులు అరకు వెళ్ళారు. మచ్ ఖండ్ జలపాత సౌందర్యం ఆస్వాదించాక పూరీ జగన్నాథం దర్శించారు. భువనేశ్వరం ముగించుకుని కోణార్క చేరారు.

సూర్యరథం చూశారు. అవతల మైథున శిల్పాలను చూసి ఆమె ముడుచుకుపోతే రత్నాకర్ వివరించాడు.

“జీవితాన్ని దోసిళ్ళనిండా ఎత్తి తాగిన జాతిమాత్రమే సృష్టించగల వీశిల్పాలు. జీవితానికి నాలుగు గమ్యాలను నిర్ణయించి, అందులో కామం ఒకటిగా గుర్తించి, అన్నిటితోబాటు దానినీ నిండుగా నీతిబద్ధంగా పరిపూర్ణంగా అనుభవించాక, ఈ శరీరపు పరిధినుండి ఎగరడానికి, హరిజాంటల్ ప్లేనులో అత్యంత వేగం పుంజుకున్నాక వర్తికల్ టేకాఫ్ కు ఒక ప్రయత్నం చేయమని వానప్రస్థం అంటూ ఒక దశను నిర్దేశించిన వివేకవంతమయిన నాగరికతయొక్క యవ్వనపు పండువెన్నెల ఇది. ఈ శిల్పాలను మన ఈనాటి మూసుకుపోయిన దృష్టితో, నీరసపడిపోయిన జవసత్వాలతో మేడిపండులాంటి నీతి కళ్ళద్దాలతో చూస్తే అర్థంకావు. మనిషి అంత రాంతరాల్లోకి వెళ్లి దర్శించిన ద్రష్టలు సృష్టించిన వ్యవస్థలో శరీరానికి తగు ప్రాధాన్యం ఇచ్చారు. శరీరాన్ని తోసిరాజనలేదు - అలాగని అవసరానికి మించి ఆరాధించనూ లేదు. భోగాన్ని యోగాన్ని ఒకే ఏకాగ్రతతో చూసి, దానినుండి దీనికి క్వాంటమ్ లీప్ చేసిన మహామనీషులు వదలివెళ్ళిన గుర్తులివి-”

కోణార్కనుండి కలకత్తా, బేలూరు, కాశి, డార్జిలింగ్, ఆగ్రాల తర్వాత ఖజురహో చేరారు.

అక్కడొక శిల్పందగ్గర నిలబడి చెప్పాడు రత్నాకర్. “భోగికాక యోగికాలేడనడానికి ఇవి సాక్ష్యాలు. ఆత్మ పరమాత్మల సంయోగానికీ, స్త్రీ పురుష సంయోగానికీ సారూప్యం వుందంటే “శివ శివా!” అనిపిస్తుంది. ‘బాష్’ అనాలనిపిస్తుంది. ఎందుకంటే

నరనారీ సంయోగాన్ని మనం దైవత్వానికి దారితీసే సోపాన స్థాయినుండి, జంతుక్రీడ స్థాయికి దిగజారుకున్నాం గనుక... తన అర్థశరీరంతో కలిసి కరిగి ఏకాత్మను పొందగలిగే శక్తిని మనిషికిచ్చేదీ, సృష్టి కార్యక్రమంలో భగవంతుడి పక్కన నిలబడనిచ్చేదీ అయిన ఈకేళి నిజంగా యోగతుల్యం గనుకనే అన్నిమతాలూ దీనికి కొన్ని నిబంధనల నేర్పరచాయి. ఆ నీతుల వెలుపల కలయికలను గర్హించాయి. అగర్హించడం ఈ కలయిక నికృష్టమైనదని కాదు, ఇంతటి పవిత్రమైన దానిని అధోగతిపాలు“ చేయరాదని శరీరాన్ని అధిగమించేశక్తిని శరీరానికి బానిస కావడానికి వాడుకోరాదని వాళ్ళు శాసించారు. ఎగరడానికి రెక్కలు కావాలి. కాని అవి నడకకు అడ్డొచ్చే బరువులు కాకూడదు కదా!”

“నాకంతా అయోమయంగా వుంది.” అంది వసుధ.

“ఔను, అయమంటేనే ఇనుము, ఆ ఇనుపరెక్కల గురించే నేచెప్పింది” అన్నాడు రత్నాకర్. ఆమె కదీ అర్థంకాలేదు.

ఇలా ఒక్కొక్క అనుభవమూ గడుస్తుంటే లోలోపల సహస్రదశ పద్మంలాంటి దాని రేక లొక్కొక్కటి విచ్చుకుంటున్నట్లుంది వసుధకు.

ప్రతిరాత్రి ఆమె భయం అబద్ధం అయ్యేది.

అవతల మంచంమీద రత్నాకర్ హాయిగా నిద్రపోయేవాడు.

మళ్ళీ ఊరు చేరారు. హాస్టల్ వదలి మూడునెల లవస్తున్నాయి. అప్పడప్పుడు నీలవచ్చి వెళ్తుండేది.

“ఉద్యోగం చేయనా, మాననా?” అని అడిగితే -“నీకెలా బాగుంటే అలా చేయి అన్నాడు రత్నాకర్.

ఆమె ఇంకా పనిచేస్తూనే వుంది. వసుధకు జీవితం అనంత నీలాకాశం కింద పంటకొచ్చిన చూలాలు చేలులా వుంది.

ఒక ఆదివారం సాయంకాలం వాళ్ళు నృత్యప్రదర్శనకు వెళ్ళారు. భార్యాభర్తలయిన సుప్రసిద్ధ నర్తకీనర్తకులు ప్రదర్శించిన ఆనాటి కార్యక్రమం విలక్షణంగా వుండేంది.

భామాకలాపం, దశావతారాలు, తరంగం అయింతర్వాత అర్ధనారీశ్వర నృత్యం ప్రకటించారు. తెరముందుకు వచ్చిన నాట్యాచార్యుడు ఆ నృత్య ప్రాధాన్యాన్ని వివరిస్తూ “మందారమాలాకలితాలక శివా, అనగా పార్వతి కపాలమాలాంకిత కంధరుడు శివుడు. దివ్యాంబర ఆమె; దిగంబరుడతడు ప్రపంచ సృష్టికొరకు రసోత్పాదకాలయిన శృంగార ముద్రలను సమ్మోహనంగా పట్టిన లాస్యం శివాది; సమస్తమూ సంహారం చేయడానికి మూడవ కన్ను తెరిచిన ఉద్ధవతాండవ నృత్యం శివునిది. ఆమె శివాన్విత : అతడు శివాన్వితుడు. పరస్పర వైరుధ్యాలుగా కన్పించే రెండు మహాశక్తుల ఏకైక చైతన్యాన్ని దృశ్యంగా చూపడమే ఈ నృత్యం యొక్క ధ్యేయం” అన్నాడు.

తెర లేచింది.

‘సకల భువనములాంగికముగా’ శంకరుడు -“పదునాల్గు లోకములు సతులితంబైన యద్వైతమే మ్రోగ”గా శంకరీ, నాట్యం చేయసాగారు.

తకతకిట, తకతకిట, తకతకిట, తకిటతక - నట్టువంగం, మృదంగం, గాత్రం,

నృత్యం కలిసి రసార్ణవమై పొంగసాగింది.

“కనుబొమ్మలో మధురగమనములు నడయాడ

కనుపాపలో గౌరి కసి నవ్వు బిందింప, కనుచూపులను తరుణ కౌతుకము  
జుందింప

గడగి మూడవకంట గటికనిప్పులురాల” అయ్య ఆడినది శివతాండవమట!

‘ఆడినది గిరికన్నె యల మారుతమ్మట్లు బాడినది నెలకన్నె పకపకా నవ్వివట్లు -

- గగనవనమున విచ్చుకొనిన జలదంబట్లు

వనమునకు బారాడు వాతపోతంబట్లు - అమ్మ ఆడినది శివాలాస్యంబట.

‘ఓహోహో, యూహోతీతంబీ యానందం బిలాతలంబున’ అన్నట్లు వారొడలు  
మరచి ఆడుతుంటే ప్రేక్షకులందరూ హిమాలయాల సానువుల మీద కూర్చున్నారు.

జగత్ సృష్టి విలయాలకు సంకేతాలయిన ఆ నర్తనం దృశ్యమై, శ్రవ్యమై, గంధమై,  
స్పర్శనీయమై, వాచ్యమై - అన్నిటికీ అతీతమై, అందరిలోనూ అణోరణీయానయి,  
అందరినీ మహతోమహీయానుగా చేసింది ఒక యుగక్షణ కాలం.

ఆ అనుభవం ముగిసి చప్పట్లతో అందరూ దిగివచ్చేసరికి - వసుధ కూడా  
చప్పట్లు కొట్టబోయింది.

కాని తన కుడిచేయి రత్నాకర్ ఒడిలో వుండటం గమనించింది. రత్నాకర్  
ఆర్ద్రతాదృక్కులలో తడిసిన ఆమె నెమ్మదిగా తనచేతిని వెనక్కు తీసుకుంది.

ఆ రాత్రి చాలాసేపు అతడు నాట్యం గురించి చెబుతుంటే వింటూనే  
నిద్రపోయింది వసుధ. ఆమె మీద దుప్పటి కప్పి తన మంచం మీదికి వచ్చి  
పడుకున్నాడు.

- దసరాలప్పుడు మైసూరు వెళ్ళారు. అక్కడనుండి మధుర చేరారు.

మధురలో ‘ఉద్యద్బాను సహస్రకోటి సదృశ, శివవామభాగనిలయ’ అయిన  
మీనాక్షిదేవి సోమవారపు వజ్రకిరీటాలంకారాన్ని తనివితీర చూశారు.

ఆ కోవెలలో ఒక కోనేరుంది. దానికి ‘బంగారు తామరకోనేరని’ పేరు.  
ప్రాచీనకాలంలో కావ్యాలను ఆ నీటిమీద వదలిపెట్టి అవి గనుక తేలితే ఉత్తమ  
కావ్యంగా పరిగణించేవారట. మునిగినది, మునగదగినదే అనుకునేవారట.

అది విని రత్నాకర్ - “ఈనాటి మన సాహిత్యమణులను గనుక ఆ విధంగా  
వదలిపెడితే, ఈ కోనేటి నీళ్ళన్నీ లేచి పారిపోతాయేమో-” నన్నాడు. గలగలమని  
కావేరిలా నవ్వింది వసుధ.

కొడైకెనాల్ సిల్వర్ కేస్కేడ్ జలపాతందగ్గర వసుధను ఫోటో తీశాడతడు. కోక  
ర్సవాక్ నుండి టెలిస్కోప్ ద్వారా వైగ్గె ఆనకట్ట చూశారు. మేఘాలచాలు  
సూర్యోదయాన్ని ముచ్చటగా ఆనందించారు.

అక్కడనుండి కన్యాకుమారి చేరారు.

అడుగుపెట్టగానే ఆ పూళ్ళో ఏదో అలౌకికంగా అనిపించింది వసుధకు. తాము

దిగిన హోటల్ ఎదుటే “మూడుసముద్రాల సంగమం” వుండడం చూచి ఆమె మనసు ఎగిరి గంతేసింది. ఇది నా దేశపు భూభాగపు చివరి భాగం - అనుకుంటే మనసులో ఏవేవో భావాలు పొడసూపాయి. కన్యాకుమారి ఆలయం గాంధీ మండపం చూశారు.

ఎగసెగసిపడే ఈ సముద్రాల మధ్య, నిశ్చలంగా ఎత్తుగా ఆ శిల; దీనిలో భాగమయి కూడా, కానట్టుగా కానవచ్చే ఆ శిలపై వివేకానంద మందిరం! ఇంత సముద్రాన్నీ ఈది, ఆ శిలపై మూడురోజుల ఏకాగ్రత తర్వాత వివేకానందుడు జ్ఞానోదయం పొందిన పవిత్ర స్థలం.

ఫెర్రీమీద ఎక్కి వసుధ, రత్నాకర్ శిలమీదకు చేరారు. శ్రీపాదశిల. వివేకానందుడి విగ్రహం, ధ్యానమం దిరం చూసి పులకించారు. పుస్తకాలు, ఏవో పటాలు కొన్నారు. రెండుమూడు గంటలు తన్మయత్వంలో గడిపారు, భారతీయ ఆత్మ ఇంకా జాగరితంగానే వుంది అన్న భావం వెచ్చగా ఊపిరిలా స్ఫుర్పించే ఆ వాతావరణంలో మౌనంగా గడిపారద్దరూ.

సాయంకాలం ఆరవుతోంది. అలల ఉధృతం ఎక్కువవుతోంది. “ఫెర్రీ ఆఖరి బ్రేక్ ఇది - త్వరగా పదండీ,” అంటూ వలంటీర్లు తొందరపెట్టసాగారు. యాత్రికులు బిలబిలమంటూ ఫెర్రీవైపు పరుగెత్తసాగారు.

చివరిదాకా వుండిన రత్నాకర్, వసుధలద్దరూ పరుగుపరుగున వచ్చి ఫెర్రీలోకి గెంతారు. ఫెర్రీ కదిలింది కిక్కిరిసిన ఫెర్రీలో గుమ్మం దగ్గర ఒకరిపక్కన ఒకరుగా నిల్చున్నారు వారద్దరూ.

హోరుమంటూ మోదుతున్నాయి అలలు.

అక్కడినుండి వెళ్ళడాని కిష్టంలేక వెళ్తున్నట్లుగా ముక్కుతూ మూలుగుతూ తిరిగింది ఫెర్రీ భారత భూభాగం వైపు

చీరకుచ్చిళ్ళు వదులయినట్లనిపిస్తే సర్దుకోబోయింది వసుధ.

నిలువెత్తు అలలపోటుకు, ఫెర్రీ పైకి ఉయ్యాలవలె లేచి ఒక వైపుకు వంగి ఇంకొకవైపుకు సర్దుకునేలోగా,

పట్టుతప్పిన వసుధ -

‘రత్నా’ అంటూ

సముద్రంలోకి పడింది.

అయ్యో అయ్యో అని వందలమంది రోదించగా -

ఒక్కక్షణం తనపక్కనుండిన వసుధ మరుక్షణం లేకపోవడంతో మెదడు మొద్దు బారినట్లయిన రత్నాకర్ క్షణం ఆలసించకుండా నీటిలోకి దూకగా -

ఫెర్రీ డ్రైవర్ లాఘవంగా ఫెర్రీని ముందుకు నడపగా - భయంకరమైన జలకం పాలలో మునుగుతూ, తేలుతూ ఆ నల్లటినీటి తాండవనృత్య హేలలో దగ్గరవుతూ, దూరమవుతున్న వసుధను చూసుకుంటూ రత్నాకర్ తన అనుభవాన్నంతా వినియోగించి, తనశక్తినంతా కూడగట్టుకుని, తన ప్రాణాన్నే ఒడ్డి, ఈది, అలలుదాటి వసుధ

జుత్తునందుకున్నాడు.

ఆమెను లాక్కుని స్మారకశిలవైపు వెళ్ళబోతుండగా ఫెర్రీనుండి విసిరిన 'లైఫ్ బాయి' ఎదురయింది.

- దానినందుకుని ఆమె పొట్టకింద 'బాయి' నుంచి, తనపక్కకామెను లాక్కుని, కుడిచేతి చుట్టులో ఆమెను బంధించి, లాక్కుంటూ, ఈదుతూ ఫెర్రీ చేరాడు రత్నాకర్.

ఫెర్రీ పెద్ద ఆశ్చర్యార్థకం అయింది ...

- రాత్రి తొమ్మిదిన్నర గంటలవేళ, హోటల్ లో మంచంమీద, వెచ్చటి రగ్గులమధ్య పడుకుని వుంది ఆమె.

"చాల miraculous అండీ! ఈమె నార్మల్ గా వుంది. నీళ్ళు కక్కించిన తర్వాత కలిగిన నీరసం వుందంతే ... నిద్రపోనివ్వండి -" అని డాక్టరు చెప్పివెళ్ళి రెండు గంటలయింది.

రత్నాకర్ ఆమెనే చూస్తూ కూర్చున్నాడు పక్కన కుర్చీలో.

తడిసి ఎండిన ముంగురులు ఫాన్ గాలికి కదలాడుతున్నాయి.

తనే ఆమె నుదుట దిద్దిన కుంకుమ నిర్మలంగా మెరుస్తున్నది.

లేచాడు. పచారు చేశాడు, కూర్చున్నాడు. పదకొండయింది. వసుధ కళ్ళు తెరవలేదెంతా.

- అతడు లేచి వరండాలోకి వెళ్ళి నిల్చున్నాడు దూరాన నల్లగా కన్పిస్తున్న సముద్రాన్ని చూస్తూ.

అంత ఘోషలోనూ -

"రత్నా!" అన్న పిలుపు మెరుపై తాకగా ఒక్క ఉదుటున ఎగిరి, మంచం పక్కన చేరాడు.

ఆమె కళ్ళు తెరిచింది. "రత్నా!" - రగ్గు విదిలించి చేయిజాపింది. ఆమె చేతిని తన రెండుచేతులమధ్యకు తీసుకున్నాడు రత్నాకర్. ఆమె లేచి కూచుంది.

ప్లాస్ట్ లోంచి వేడి పాలను గ్లాసులో పోసి నోటి కందించాడు.

నెమ్మదిగా తాగింది. బరువుగా, మత్తుగా, నెమ్మదిగా మంచం అంచుకు జరిగి క్రింద పాదాలు ఆనించబోతే- 'వద్దు వద్దు- నీరసంగా వుంటుందేమో" అన్నాడతడు. నవ్విందామె.

లేచి నిలబడింది. పక్కనే నిలబడిన రత్నాకర్ భుజంమీద ఆనుకుని, అడుగు మీద అడుగువేస్తూ నడిచింది. ఇద్దరూ వరండాలోకి వెళ్ళారు.

వాలు పేము కుర్చీలో ఆమెను కూర్చోమన్నాడు.

"నువ్వు కూచో" - అందామె.

అతడు కూచున్నాడు. రత్నాకరుడి ఒడిలోకి ఒదిగి ఒదిగి కూచుంది వసుధ.

-కడలి తన చేతుల నాప్యాయంగా పుడమిచుట్టూ అల్లింది. పుడమి పులకరించి కరిగి కడలిలోకి జారిపోతున్నది.

అది కన్యాకుమారి.

\*

\*

\*

సీజర్ మొరిగింది.

వసుధ ప్రస్తుతంలోకి వచ్చింది. ముందుగది నుండి వరండాలో వచ్చి నిల్చుంది.

ఫోర్టికోలోకి రత్నాకర్ కారొచ్చి ఆగింది.

(‘యువ’ దీపావళి సంచిక '80)